

Равил Сәйфетдиновның Бөек Ватан сугышы темасына ижат ителгән әсәрләре

“Мөгаллим дә, шагыйрь дә булган сәләтле шәхес”

Илдар Юзеев

“Шигырь Мәҗнүне (Шагыйрь – мулла-укытучы Равил Сәйфетдин)”

Тәлгат Галиуллин

“МУЛЛА ИЛЕ МОҢНАРЫ” китабыннан

Безнең Сабантуй

Хәтфә җәеп Әрә буйларына,
Тагын җитте жылы җәйләрем,
Тагын чыктым Сабантуйларына –
Балачакка кайттым әйләнәп.

Балачакта безнең дүрт ел рәттән
Сабантуйны халык күрмәде.
Ир-атларсыз калдырып авылымны
Сугыш туге жирдә дөрләде.

Яшь кызларның чиккән сөлгеләре
Сандыкларда калды тилмереп;
Безнең атлар китеп яу кырына,
Ут эченә керде илереп.

Без тәүге кат Сабан туен күрдек
Сугыштан соң – кырык алтыда.
Мәйдан тулы кулсыз-аяксызлар,
Жөйлә йөзләр иде каршымда.

Ләкин шунда бер могҗиза булды:
Аһ-зарларга баткан халыкның
Сабантуйда аккан сихри моңнан
Мең хәсрәтле йөзе яктырды.

Сабан туге юды кайгыларны,
Йомшак җилләр үптә маңгайдан.
Ак болытлар күзнә иркәләде,
Тәмле исләр килде тугайдан.

Без, малайлар, чың-чың, дөп-дөп иткән
Кәмит атларына атланып,

Әй әйләндек гажәп орбитада
Бар кайгыны онытып, шатланып.

Сабантуй ул шулай була икән:
Бар дөньяны итә түгәрәк.
Халкың белән барлык хәсрәтләрне
Жиңеп була икән бергәләп.

Яшьлектәге Сабантуйлар истә:
Күкрәкләрдән тора көч ташып,
Житмеш егет бергә кочаклашып,
Зур түгәрәк булып тоташып,

Сызгырышып, башны артка чөеп,
Жырлап үттек мәйдан тирәли.
Шул чактагы тальян кире кайтса,
Бирер идем бүген әллә ни.

Калды яшьлек түп-түгәрәк булып,
Калды артта моңлы жыр булып.
Юк, калмады – һаман үзем белән
Йөрәгемне яши жылытып.

Бүген тагын чыктым Сабантуйга,
Һаман шулай шаулый бу мәйдан.
Өн килә күк тәүге Сабантуйдан –
Бик еракта калган малайдан.

Яшь килеңнәр чиккән сөлгеләрнең
Жилфердәгән чагы жилләрдә.
Дәртләрәнә дәрман – сөлге бәйләп,
Мәйданнарға чыккан ирләргә!

Сабантуйлар –безнең уртақ тарих,
Сабантуйлар – халкым тарихы.
Сабантуйда аның бөтен халкы,
Шигърияте, ирке һәм рухы.

Сабантуйлар халкым кебек сабыр,
Халкым кебек тыйнак, ягымлы.
Халкым кебек олы, киң күңелле,
Халкым кебек дәртле һәм моңлы.

Татар жаны шәфкать белән тулы:
Миһербанлы изге әбиләр,

Күр, ахырдан килгән атка жәлләп,
Дога укып яулык бәйлиләр.

Сабаннарға жиһан табыныр һаман,
Сабантуйлар булыр һәр заман.
Жир туфрагын снарядлар түгел,
Назлый-назлый йөрер тик сабан,
Халкым яшәр көләч, мул һаман.
2005

Әнигә

Урын табалмыйча жилләр тузды,
Түбә итәкләрен тарады.
Авыраеп аккан ак болытлар
Кара чырай белән карады.
Тын авылга сугыш кырларыннан
Кайгы төяп килде почталар.
Ап-ак карлар – кышкы ромашкалар –
Берни булмагандай очтылар.
Хәтеремә кереп тамыр жәйгән
Сабый чакның шушы бер көне.
- Әткәң үлдә, - диеп пышылдадың,
Күз яшьләрең чыкты бөркелеп.
Күкрәгеңә кысып кочакладың,
Битләреңә карлар сырышты.
Юатырга мине тырыштың.
Артта калды алар, авыр еллар,
Күтәрелдек яңа үрләргә.
Син өйрәндең, әни, күз яшьләрен
Йөрәгеңә бикләп көлөргә.
И түземле әни!
Тормыш буйлап
Сыктап түгел,
Дөрләп атлайсың.
Ә кайгыны...
Чал чәчеңә яшереп саклайсың.
1960

Егерменче гасыр, мин синеке

Егерменче гасыр, мин синеке,
Нинди яхшы!
Шуның өчен дә
Чиксез яну, чиксез илһам белән
Кыю атлыйм жирнең өстендә.
Күккә карыйм:
Күктә космик юллар,
Ул бит, гасырым, синең юлларың.

Йолдызлар да,
 Ай да
 Бераваздан
 Сәламлиләр илем улларын.
 Жиргә карыйм:
 Жирне кояш үбә,
 Төnnәрендә түгелә ай нуры.
 Ил кырында бөөк симфония –
 Тыныч хезмәтләрнең шау-шуы.
 Үзенәң шатлык-кайгылары белән
 Жир әйләнә йөрәк тирәли.
 Кайгылары мине тирән борчый,
 Шатлыклары чиксез иркәли.
 Сугыш...
 Бу нәрсәне гомрем таңында ук
 Тойды минем нәни йөрәгем.
 Ул әтине миңа күрсәтмәде
 Һәм әнинең йотты терәген.
 Күңел ихтыярсыз барсын саклай,
 Тыныч жылларда дә таратмый.
 Элек өндә баштан кичкәннәрне
 Йөрәк бүген төштә кабатлай.
 Тәнне ярган корыч ярчыгыннан
 Кешеләр бик еш тетрәп уяна.
 Уяна да
 Төннең шундый рәхәт тынлыгында
 Бүгенгебез белән куана...
 Бүгенгебез инде һәр таң саен
 Яктылыгын күбрәк арттыра.
 Китаплардан, хыяллардан күчеп,
 Хәрәкәткә кереп яктыра.
 Шуңа да бит
 Түгелгән көч, талган тир тамчысы
 Ару түгел, ә дәрт кабыза.
 Сафка кертәп яңа гигантларны,
 Күтәренке жырдай көн уза.
 1961

Әтигә

Без тиңләштек, әти, яшь ягыннан,
 Икебез дә чәчәк кебеклә,
 Чыгып басык әни каршысына,
 Без – егерме яшьлек бөркетлә.

Егерме яшь!
 Язгы Идел кебек

Шаулап аккан чагы гомернең.
 Үтеләсе еллар алда, ди-ди,
 Канатланган чагы күңелнең.

Алда, бер-берсеннән якты булып,
 Алмашыныр бик күп иртэләр;
 Еллар мине, бәлки, картайтырлар,
 Чал сакаллы бабай итәрләр.

Ә син, әти,
 Буйсынмассың еллар агышына,
 Гел егерме яшьтә калырсың.
 Минем аша,
 Оныкларың аша
 Киләчәккә атлап барырсың.

Син, картаймас өчен,
 Үлмәс өчен,
 Саклар өчен яшьлек чагыңны,
 Туган илнең газиз туфрагына
 Агызгансың соңгы каныңны.
 1970

Бик еш кайтып киләм үткәннәргә

Кырык биштә
 Шинельләрне салып,
 Шәһәрләрне күтәргән чакта,
 Яшьлек хыялыбыз канатланып
 Оча иде киләчәк якка.
 Ничек булыр тормыш дия идек,
 Ун, егерме, утыз елдан соң.
 Тынлык безне чиксез сөендерде
 Сугышып үткән озын юлдан соң.
 Киләчәкне мәңге гөлчәчәкле
 Бакча белән тиңләп җырладык.
 Ерак иде андый бакчалардан
 Жәрәхәтле, авыр чынбарлык.
 Без җырладык!
 Чөнки нык ышандык
 Жиңәсенә безнең максатның.
 Кабат мәңге купмасын дип салдык
 Фундаментын Волгоградның.
 Кизәнделәр безгә атом белән,
 Киләчәккә булган өметне,
 Сүндерергә теләп,
 Ләкин

Безнең иңнәр
 Бер-берсенә ныграк беректе.
 Һәм без әйттек:
 Жиргә сугыш уты
 капмас, юк!
 Хиросима көйде,
 Ләкин бүтән
 Акылсызлар урын тапмас, юк!
 Юк! - дидек без.
 Гүзәл жиребезне
 Атом бомбасына бирмибез.
 Без сугыштан кайткан,
 Без сугышны
 Тыныч хезмәт белән жирлибез!
 Кореяда сугыш чукмарлары
 Кешеләрне тереләй күмгәндә,
 Йөрәк каныбыз белән набат суктык:
 - Тиеш түгел сугыш үрләргә.
 Вьетнам күгәрчене канга батып
 Егылганда –
 көчле чаң суктык.
 Сугышлардан туйган бит кешелек,
 Елгалар күк инде кан акты.
 Вьетнам жире – Вьетнам халкына дип,
 Эшләдек без гел уяу булып,
 Илбасарлар артын ялтыратканда
 Типте йөрәк шатлыкка тулып.
 Бик еш кайтып киләм үткәннәргә,
 Хәзер үзебез торган үрләргә
 Кырык биштән карыйм.
 Нинди көчкә
 Иреште бит илем, күр әнә.
 Без ашкынган киләчәкләр килә:
 Уны килде - чирәм жирләрнең
 Ашлыклары белән,
 Ныклығына
 Гимн укып батыр ирләрнең
 Егермесе килде – Братскилардан
 Илгә яңа гүзәллек инде.
 Егерме ел буге нур жиһанда –
 Галибәнә тынычлык жинде.
 Утыз килде,
 КамАЗ, БАМнар булып,
 Космостагы яңа «Союз»лар булып,
 Егерменче гасырым, соңгы чиреген

Башлап китте бәхеткә тулып.
 Кизәнәләр безгә сугыш белән,
 Безнең ныклык, безнең хаклыкны
 сындырырга теләп,
 Мөмкин түгел
 Буйсындыру безнең халыкны!
 Хаклык бездә,
 Гүзәл жиребезне
 Атом бомбасына бирмибез.
 Без сугышта җиңгән.
 Без сугышны
 Тыныч хезмәт белән җирлибез.
 Без ашкынган киләчәкләр килер,
 Без күрергә теләгән кебек.
 Яңа киләчәкләр алды балкыр,
 Хак эшебез нурына төренеп.

Хыялларым китә киләчәккә,
 Ике меңгә барып тоташа.
 Киләчәкнең тулы гармонияле
 Гүзәл кешесе белән очраша.
 1970

Улым белән сөйләшү

Син уяндың,
 Яңа көнне котлап,
 Күзләреңнән шатлык агыла.
 Күзләреңдә минем киләчәгем,
 Минем өметләрем чагыла.

Талпын шулай, очып китәр төсле.
 Җилпе шулай нәни кулларың.
 Дәү үс, улым, нәни кошым,
 Елларга тиң, ның бул, тулпарым.

Гөлләр йоклый җирнең куенында,
 Бәкеләрдән тора пар чыгып.
 Әле тышта кышның тантанасы.
 Әле тышта салкын кар жыры.

Язлар җитәр, гөлләр уянырлар,
 Көлә-көлә чәчәк җыярың.
 Яңа тешләр чыгар, яңа сүзләр,
 - Бабам кайда? – диеп сорарсың.

Без әниң белән әтиләрнең

Кайдалыгын ничек әйтербез?
Алар йоклый дипме еракларда?
Сер йомгагын ничек сүтәрбез?

Кырык өчтә карлар башка төстә.
Күз яшедәй алар очтылар...
Һәм “Хәбәрсең югалдылар” дигән
Язу ташлап китте почталар.

Ә без көттек, кайтырлар дип көттек
Көнбатышка төбәп күзләре...
Кайтмадылар.
Ләкин тере кебек
Әйдәделәр безне үзләре.

Без – аларның нурлы киләчәге.
Ә син, улым, безнең киләчәк.
Тышта карлар,
Тыныч карлар ява,
Һәр бөртеге – әкият,
Ак чәчәк.

1971

Синең белән яшим

Гомерем буе синең белән яшим,
Синең язмыш – минем язмышым.
Гажәп икән: үткән саен яшем
Тәмлеләнә бара арышың.

Нинди җиңел миңа синең белән,
Мең сорауга җавап бирәсең.
Җиде гасыр җыйган хәзинәнән
Акыл энҗеләрен сибәсең.

Мин – синеке, борынгыдан килгән,
Береккәнмен изге туфракка.
Тамырларым минем тармакланып
Бик тирәнгә киткән еракка.

Бу җирләреннән изге туфрагында
Борынгылык йоклай – Болгарлык.
Зиратында ташлар бик күптәнгә,
Гасырларны кичкән, чорларны.

Шул үрдәге ташка нәселемнән
Шәжәрәсе уеп язылган.

Утызынчы бабаң Муллагол дип
Бик ерактан сөйли гасырлар.

Нәселем минем эзле чал тарихта:
Туган жирнең яклап хөрлеген,
Читтән килеп ятлар ябырылганда
Күрсәткән ул егет-ирлеген.

Ничә тапкыр минем нәселемнән
Өчәү китеп, кайткан тик берәү.
Соңгысында барсы баш салганнар —
Имәннәр дә торган иңерәп.

Өч туганның тере жисеме мин —
Нәселемнең нигез иясе...
Иртүк торып көнчыгышка карыйм.
Гомеремнең гүя иртәсе.

1980

Гомерем буе мин әтине эзлим
Гомерем буе мин әтине эзлим
Барлык почмагыннан дөньяның.
Миллион-миллион кабер ташларыннан
Исемнәрен тапмыйм мин аның.

Мин әтине эзлим гомерем буе,
Табарыма шундый ышанып.
Син фанатик булма, диләр жилләр,
Өметең өз, диләр, кызганып.

Малайларча үзсүзлелек белән,
Юатуга-нигә карамый,
Мин әтине эзлим гомерем буе
Төзәтергә йөрәк ярамны.

Эзлим аны төпсез чоңгыллардан,
Арасыннан биек тауларның,
Урманнарда, куге камышлардан,
Куеныннан текә ярларның.

Мин әтине эзлим гомерем буе
Китаплардан, документлардан.
Эфирлардан, кинофильмнарда,
Хатирәләр тулы хатлардан.

Мин әтине эзлим гомерем буе

Ул хэбәрсез яуда югалган.
Көттө әбием, көттө һаман карап,
Көнбатышка илткән юлларга.

Гүрең якты булсын, өч балаңны
Яуда жуйган газиз әбием.
Зур кайгыңны йөрәгеңә бикләп,
Озак яшә, чыдам әнием.

Әтиемне күргән-белгән кеше!
Эндәш миңа, кайда торсаң да.
Мин тергезим әтиемнең сынын
Хыял дигән якты дөһьямда.

2

Мин кайтканчы күпме үсәр диеп
Бастырган да тәрәз төбенә,
Мине, үлчәп, билге салып куйган
Ап-ак яңакларның беренә.

Кысып кочаклаган, суырып үпкән...
Шулай киткән әти сугышка.
Илен өзәлөп сөйгән йөрәгендә
Ачы нәфрәт саклап фашистка.

Нык ышанып киткән кайтырына
Жиңү яулап сугыш кырыннан.
Соңгы хаты фашист танкларын
Гөрселдәткән көнне язылган.

3

Кайларда соң, кайсы туфрактарда,
Йөрәгеңнең соңгы тибешен
Биреп, әти, ятып калдың икән
Минем өчен, туган ил өчен?

Газинурдай әллә гәүдәң белән
Капладыңмы дошман утын син?
Асларына кереп шартлатдыңмы
Үзең белән бергә танкысын?

Әллә язмыш сине атлаттымы
Батыр жәлилчеләр эзеннән?

Рәсеменә карыйм... Какшамас рух
Бөркеп тора бөтен йөзеңнән.

4

Үз әтисен эзли хатыным да –
Икебез дә бер үк язмыштан.
Бабаларын эзли өч улыбыз,
Нәгъләт укый-укый сугышка.

Европаның туфрак катламнары,
Сугыш булып киткән урыннар
Күпме язмышларны яшереп саклый.
Эзтабарлар – яңа буыннар

Жир куенынан серләр казып ала:
Солдатларның соңгы минутта
Гильза эзләренә язып тыккан
Исемнәре кайта халыкка.

Шулай бер көн кайтыр әтибез,
Батырлык ул мәңге югалмый.
Әтиләренә рухы мәңге яши,
Яктырта ул безнең юлларны.

5

Тәрәзәмдә кояш, алтын нурлар...
Яңагында билгә һаман бар.
Хыялымнан әти калкып чыга –
Бергә күрешә менә заманнар.

Әти – солдат һаман егермедә,
Сагынган ул мине ничаклы,
Тыелгысыз күрешү шатлыгыннан
Кысып-кысып мине кочаклый.

- Без үлмибез, улым, без яшибез,
Һәр гасырдан яшәү даулыйбыз.
Без – “КамАЗ”лап булып юл йөрибез,
Без башаклар булып шаулыйбыз.

Без берләшеп бергә бер гәүдәгә
Башкалабыз мәгърур Мәскүгә
Бер билгесез солдат булып кайттык,

Мәңге сезнең белән яшәргә.

Безнең батырлыкны дөнья белә.
Йолдызлардан килгән нурлардай
Буыннарда буыннарға таба
Килеп торыр бездән хәбәрләр.

6

Әти, әти! Сине хыялымда
Шундый жанлы итеп тергездем:
Син – комсомол секретаре менә,
Ныгытасың колхоз нигезен.

Ашлык амбарында мәдир булып.
Һәр бөртектә белеп кыйммәтен.
Герләр түгел, намусың белән үлчәп,
Саклайсың син халык икмәген.

Син гомергә минем белән бергә
Яшисең ич, әти, янәшә.
Киңәшләшәм, бәхәсләшәм, әти,
Синең белән бергә сөйләшәм.

Без тормышның олы сукмагынан
Зур максатлар куеп атлыйбыз.
Безне беркем юлдан саташтырмас
Чыкмас безнең яман атыбыз.

Һәр таң саен, әти, минем белән
Каршылайсың хезмәт иртәсен.
Син мәктәпкә барып минем белән
Балаларга дәрес бирәсең.

Безнең эшебез, әти, бик җаваплы.
Күпне сорый бездән киләчәк.
Безнең йөрәк килер буыннарның
Күкрәгендә әле тибәчәк.

1981

Зеленодольск

Күпме шәһәрләрне күрмәдем мин,
Күпме хәйран калып йөрмәдем,
Тик алардан
Шашкын сагыну белән
Сиңа алып кайтты йөрәгем.

Поездлардан сиңа төшү белән,
И, бердән-бер газиз жиркәем,
Өзелеп сагындым дип кочып ала
Иделемнең йомшак жылкәе.

Жилфер-жилфер килеп без менәбез
Саф һавалы яшел үрләргә.
Карт юкәләр, бала чактагыдай,
Тотыналар әкият сөйләргә.

Әнә аста, Идел кырыенда,
Кабачище әле хәзер дә
Зәңгәр яшьлегембез жыры булып
Шаулап тора безнең хәтердә.

Без яшәгән барак урынында
Инде тугыз катлы йорт тора.
Үсә шәһәр,
Еллар үткән саен
Матурлыгын күбрәк арттыра.

Көче ташып торган яшь шәһәрәм
Горурланып карый Иделгә.
Алдан күреп якты киләчәкне
Зур галимнәр баккан бу жиргә.

Әнә затон.
Гигант корылмалар.
Өермәле, утлы елларда
Мәскәүләрдән килгән декрет белән
Салынгандыр нигез аларга.

Идел аша узган гигант күпер
Күпне күргән, күпне кичергән.
Аның аша узган эшелоннар
Фашистларга үлем китергән.

Таныш баскычлардан саф-саф булып
Кешеләр әнә эшкә ашыга.
Ашыга алар зәңгәрләнеп балкып,
Шаулап торган Идел каршына.

И, шәһәрәм,
Иркен мәйданнарың,

Урамнарың нинди кояшлы!
Рәт-рәт булып баскан төз чыршылар
Иркәлиләр минем карашны.

Урманыңнан килә сагыз исе,
Моңнар тулы яшел шау килә.
Коляскада нәни гражданнар...
Күзләреннән бәхет бөркелә.

Күпме шәһәрләрне күрмәдем мин,
Күпме хәйран калып йөрмәдем.
Тик алардан
Шашкын сагыну белән
Сиңа алып кайтты йөрәгем.
1982

1944. Сугыш

Яу кырыннан кара хәбәр килде,
Ничек итеп моңа чыдыйсы?
Безнекеләр өчесе дә үлгән –
Әти... һәм дә ике абыйсы.

1945. Жиңү бәйрәме

Бу кайгыдан сукурайган әби
Күрмәс булды Жиңү кояшын,
Әни колхоз жирен көрәкләде,
Агыза-агыза канлы күз яшен.

1946. Ачлык

Карлы судан “липушкилар” жыйдым,
Жәен башак уып ашадым,
Рәис тотып бүдә белән ярды,
Көзен бердә укый башладым.

Оныклар

Без – Гитлерны жирдән дөмектергән
Батыр солдатларның оныклары –
Карыйк әле, ничек нурлы балкый
Ямьле Татарстан офыклары.

Яшь булсак та, Бөек жиңүнең без
Яхшы белеп яшик кадерләрен.
Нич онытмыйк: бөтен Европада
Безнең бабайларның каберләре.

Үзебезне белик: без соң кемнәр?
Без бит – Бөек жиңү чәчәкләре.
Тамырларыбыз – Муса, Газинурлар,
Ал байраklar – алар йөрәкләре.

Фашист юк итәргә булган жирдән
Арысландай безнең татарларны.
Ә татарлар, яуда ирек даулап,
Баскыннарны ничек ботарлады.

Жиңү үлми, бара гасырларга,
Хак эшебез тантанасы булып.
Бөөк жиңү ил кырларын бизи
Бамнар булып, башакларга тулып.

Без – Гитлерны жирдән дөмектергән
Батыр солдатларның оныклары –
Жиңү кадрен мәңге онытмабыз,
Нык сакларбыз тыныч офыкларны.
26.12.1984

Алтыдан алтмышкача

Бик еш кайтып киләм кырык бишкә.
Клуб яны. Майның тугызы.
Мин – бер алты яшьлек кара малай
Тыңлап торам колак торгызып.

Жиңдек! – диләр, “ура” кычкыралар,
Кемдер мине чөйде һавага,
Жиргә төшкәч, һавадагы шатлык
Кара сагыш булды яңадан.

Шул сугышның кара сагышыннан
Телгәләнеп калды йөрәгем.
Ул әтине миңа күрсәтмәде
Һәм әнинең йотты терәген.

Әтиләрне саклап йөрәкләрдә,
Мәңге сагынып, мәңге юксынып,
Без, малайлар, бик тиз ирләр булдык,
Кечкенәдән зурлар күк янып.

Без, малайлар, һич тә зарланмадык
Икмәк-бәрәңгесез калганда,
Үгез жигеп сукаладык жирне
Унөч яшьтән язгы сабанда.

Авыр булды, ләкин кайгыларны
Йөрәкләргә яшереп елмайдык.
Чәчләр юкка иртә агармады,

Юкка иртэ олыгаймадык.

Безнең энилэрнең бәгырьләрен
Нинди генә пуля тишмәгән.
Үзләре ир, үзләре ат булып,
Кайтмаганнар өчен эшләгән.

Йөрәкләрне меңгә телгәләде,
Бигрәк авыр килде замана.
Без малайлар йөрәгендә менә
Алтмышта да сәер ут яна.

Яна, дөрли, әрни, өзгәләнә,
Күмер кебек көйри бу йөрәк.
Һәйкәлләргә карап кына тынмый,
Торган саен яна көчләрәк.

Мәңгелек ут урамнарда түгел,
Бәгырьләрдә яна, бәгырьдә.
Бу сагышны мәңгә җиңеп булмый,
Үзем белән бара кабергә.

1998

Коридорда йөри бер малай

1

Коридорда – җиде яшьлек малай,
Беренчегә килгән укырга.
Сугыш әле кичә тынган гына,
Ул бәгырьдә яна сулкылдап.

Коридорда нәни малай йөри.
Яланаяк – тоташ чебиле.
Аны өйдән озата килмәгәннәр,
Ил кайгысы баскан һәр өйне.

Әтисен ул белми – сугыш йоткан,
Әни суткойдан кайтмаган,
Әби сукураеп өнсез ята
Өч баласын жуйган кайгыдан.

Сентябрьнең нурлы иртәсендә
Коридорда йөри бер малай.
Чәче – кара, күзе – шомырт кара,
Бите – гүя кара яккан ай.

Тартык малай, юаш һәм кырагый,

Сәерсенеп карый дөньяга.
Күзләрендә әллә нинди үпкә,
Әллә нинди сәер ут яна.

2

Мөгаллиме аның башын сыйпар.
Йөрәгенә кереп укытыр,
Бертуктаусыз чыңлап кыңгыраулар,
Зиһеннәрен гыйлем балкытыр.

Ул аркага фанер букча аскан,
Бик күп китап сыйган аңарга.
Шуңа утырып, таудан шуып төшәр –
Кызык табар кырыс дөньядан.

Ул гомергә калыр бу мәктәптә,
Бар ихласын куеп укытыр.
Кыңгыраулы еллар агымында
Үз дөньясын хәтта онытыр.

Коридорда – ап-ак чәчле бабай,
Кичке шәфәкъ яна тәрәздә.
Яна шәфәкъ, яна жылытмыйча.
Язлар булмый инде көзләрдә.

Аны бүген авыр тынлык баскан.
Соңгы көне аның биредә.
Уе һаман ага кирегә.

Узган гасырның ул мең-мең эшен
Эшләп туялмыйча картайды.
Яңа гасыр аңа мохтаж түгел.
Кемгә хажәт мескен карт айгыр.

Иргә түгел, миргә эшләде ул
Кыйссадагы Ишми агайдай.
Бик ерактан моңсу гына карап,
Кулын изи нәни бер малай.

1998

Автобиографиям

Картайсам да кыска булып калды,
Йон йомгагы кебек бертөрле.
Бер шигырьдә әйтеп биреп була
Артта калган бөтен гомерне:

Туган елым, әллә кая калып,
Күксел томаннарға күмелгән.
Балачакны сугыш ялмап алып,
Йөрәк калган утлы күмергә.

Әтине мин бер дә хәтерләмим:
Утлы Көнбатышта югалган.
Тумыштан ук ятим булган әни
Тол көенчә үтте дөньядан.

Әби миңа, һәркөн тәүфикъ теләп,
Иман сүрәләрен ятлатты.
Тормыш мине, кысасына салып,
Тик бер генә юлдан атлатты.

Мулла Иле – минем туган жирем,
Мулла Иле – торган жирем дә.
Мәктәбендә үтте бөтен гомерем
Шушы булсын соңгы чигем дә.
1999

Һәйкәлләре монда әтиләренәң
Һәйкәлләре монда әтиләренәң,
Исемнәре ташка уелган.
Каберләре ерак Европада,
Өсләренә йолдыз уелган.

Бүген безнең янга – тын бакчага
Әрвахлары очып кайткандыр,
Күренмичә карап торалардыр
Алар безне – заман картларын.

Карап торалардыр күренмичә,
Исәннәрдән алар ни көтә?
Бернигә дә мохтаж түгел алар,
Бер минутлык тынлык – шул житә.

Батан өчен шәһит киткән алар,
Без яшәсен өчен үлгәннәр.
Үзләре гел яшә көенчә калып,
Гомерләрен безгә биргәннәр.

Без яшәдек, давылларда сынып
Тернәкләнгән имән шикелле...
Безнең үткән гомер дәфтәренә

Заман, шаять, куймас икеле.

Без яшәдек, шуның өчен менә
Чал башларны түбән иябез.
Бу дөньяны матурларга, шөкер,
Хәтер дигән көчкә ия без.

Безнең оныкларда дөрли энә
Шәһит киткәннәрнең ялкыны.
Тамырларда ага алар каны,
Давыл екмас алар токымын.
2001

Әни

Май иртәсе шундый көләч иде,
Нәкъ әни кебек.
Тын бакчада әни тып-тын йөрде
Елмаеп, көлеп.

Ул өйрәнгән иде кайгыларны
Эчкә күмәргә,
Күз яшьләрен йөрәгенә яшереп,
Тып-тын көлөргә.

Юк иде бит безгә шомланырга
Һичбер сәбәп тә.
Ул хушлашып йөргән икән шулай
Соңгы сәгәттә...

Ике күзен миңа баккан килеш
Тынды әнием,
Шул сурәте калды мәңгелеккә
Аңымда минем.

Бер мизгелдә тәрәз төбөндәге
Кыналар сулды.
Алмагачның ап-ак чәчәкләре
Кап-кара булды.

Бер мизгелдә сирень, хәлсезләнеп,
Койды чәчәген.
Нигә, әни, рәхәт заманада
Бик аз яшәдең?

Үткән гомерләрем бер-бер артлы
Ага кирегә.

Исән чакта өлгердем мин аңа
Нәрсә бирергә?

Ул яшәде һаман билен бөгеп
Кырлар түрендә,
Сугыш йоткан әтиемнең хәтта
Күрми гүрен дә.

Ул өйрәнгән иде кайгыларны
Эчкә күмәргә,
Күз яшьләрен йөрәгенә яшереп,
Тып-тын көләргә.

Алга барыр хәлем юк әлегә,
Барам кирегә.
Исән чакта өлгермәдем аңа
Нәрсә бирергә?

2003

Егет булсаң

Егет булсаң – син шундый бул:
Таңбатыр шикеллерәк.
Куәт ничек кирәк булса,
Акыл да шулай кирәк.

Егет булсаң – син шундый бул:
Намус белән бул юлдаш;
Кая барсаң да тырыш бул,
Тырыш егет хур булмас.

Егет егетлеген итәр,
Ат эчерер буранда;
Өермәләр аша үтәр
Илгә кирәк булганда.

Егет булсаң шундый бул син:
Чык батырга алмашка;
Үзең ега алмасаң да
Тырыш син егылмаска.

Егет булсаң – Жәлил кебек
Илеңне ярата бел;
Кыен чакта үз халкыңның
Кайгысын тарата бел.

2003

Мин карт инде

Мин карт инде.
 Минем белән бергә,
 Бу дөнья да күпме үзгәрдә:
 Асфальт күмеп китте балачакта
 Яланаяк йөргән эзләрне.

“Уфалла”га жигелеп, әни белән,
 Читән өчен чыбык ташулар.
 Чабатаны көрттән алалмыйча,
 Көч-хәл белән торып басулар.

Жәйгә чыккач, тирес өемен жәеп,
 Ягулыкка кирпич сугулар.
 Болыт кебек черки көтүенә
 Түзә алмый учак ягулар.

Яу кырында үлгән этиемнән
 Мирас булып калган пәлтәләр.
 Әниемнең нәни урагыннан
 Кырлар тулып калган көлтәләр.

Ындыр табагында төннәр буге
 Тәпәч белән ашлык сугулар,
 Капчык белән билчән ташыганда,
 Эссе юлда кояш сугулар.

Бүген инде алар берсе дә юк,
 Сакланалар фәкать хәтердә...
 Балачакның кайтавазы булып,
 Тик тургайлар гына хәзер дә,

Картаймыйча, һаман элеккечә,
 Бытбылдыклар белән ярыша.
 Тәкәрлекләр генә уйсулыкта,
 Бер-берсеннән сәлам алыша.

Тик бакалар гына һаман шулай –
 Кубыз тарта язгы күлләрдә.
 Чикерткәләр генә һаман шулай –
 Пычак кайрый жәйге көннәрдә.
 2004

Һиндыба

Умырзая сулгач, сукмагымда
 Калкып чыга яңа бер чәчәк,
 Жәйләр буге зәңгәрләнеп балкый,

Кара көзлөрдө дө нур чөчө.

Кара көзлөрдө дө коелмый ул
Кыр чөчөгө - кыргый һиндыба.
Такыялар үрөп булмый аннан,
Өздөң исә - шундук йомыла.

Әни белән кура жыйган чакта,
Сугыштан соң кара көзлөрдө
Ул иде бит безгә елмаячы
Күз яшьләрен корытып күзлөрдән.

Мин дө яшәр идем аның кебек
Картайгач та яшьтәй нурланып,
Кара көземдә дө кешеләргә
Бер ямь биреп, ихлас елмаеп.
2004

Жыр турында баллада

Бөтен жирдә дө – урман-кырларда,
Дәръя-суларда, таулы юлларда –
Яңгырый һаман мөкатдәс жырлар,
Тезелеп үтә айлар һәм еллар.

Яңгырый һаман Жәлил жырлары,
Көрәшкә дәшеп жирнең улларын.
Жир тыныч түгел, жирдә – азгынлык,
Вәхшиләр йөри улап, ажгырып.

Кансызлык тулы жирнең бар ягы,
Гүя мәрхәмәт, хаклык байрагы –
Жирнең өстендә Жәлил жырлары
Тирбәтеп үтә йөрәк кылларын.

Ул жырлар туган үлем каршында –
Фашист күтәргән балта астында.
Шагыйрь йөрәге, шагыйрь ялкыны,
Шагыйрь хисләре, шагыйрь акылы,

Соңгы минутта башын чапканда
Әверелгәннәр мәңгелек жанга.
Мең үлем аша, таш капчык аша,
Гитлерны жиңеп, очкан Ватанга.

Тыңла, бар дөнья, ишет, Кешелек,

Тор син тарихны искә төшереп.
 Ник болай ярсый Жәлил жырлары?
 Нигә тартыла йөрәк кыллары?

Әй сез, кешеләр, намус коллары,
 Жирнең акыллы, гадел уллары,
 Берләшеп бергә гигант хор белән
 Жырлагыз әйдә хаклык жырларын –
 Көйләгез батыр татар моңнарын.

Күмәк жырлаудан тусын шундый көч:
 Явызлар бетсен, кайтсын безнең үч.
 Бөек Жәлилнең рухы шат булсын,
 Газиз халкымның йөзе яктырсын.
 2005

Жиңү бәйрәме

Безнең әтиләрне ил зурлады:
 Онытмаска теләп беркемне,
 Сугыш бетеп егерме ел үткәч,
 Үлгәннәрне барлап беркөнне,
 Колхоз рәисләрен аптыратып,
 Клуб янындагы бер читтә
 Төзеттеләр ыгы-зыгы килеп,
 Һәйкәлсыман сәер бер хикмәт.
 “Мәңгелек дан!” дигән сүз астында
 Исемнәре ташка чукулды.
 Әнине һәм мине шунда чакырып,
 Күпме түрә доклад укыды.
 Хисап тотты рәис һәйкәл өчен
 Күпме таш, ком, цемент киткән.
 Сезнең өчен болар барсы да дип,
 Ул күрсәтте тырыш икән.
 Без кул чаптык, күз яшьләрен яшереп,
 (Йөрәкләр бит барыбер әрниләр).
 Доклад тыңлый-тыңлый үттә еллар...
 Гүр иясе булды әниләр...
 Үлгәннәрнең калган балалары
 Бабай булды инде барсы да.
 Алтмыш еллык бәйрәм иртәсендә
 Алар тагын һәйкәл каршында.
 Дәшми генә доклад тыңлай алар,
 Юк, аларны беркем барламый,
 Ил әлегә белми исәннәрен,
 Үзләре дә дәшми, зарланмый.
 Ил бүгенгә күңел хакы өчен

(ни күрсәтер, белмим, киләчәк)
Алтмыш елга фәкать бер мәртәбә
Бирә алмый безгә бер бүләк
(Нәни генә гади бер чәчәк).

2005

Биш яшьлегем истә бүген дә
Гомеремнең ерак таңнарыннан
Биш яшьлегем калган хәтердә.
Мин әнигә ияреп кырга барган,
Көн кызуы инде сүрелгән.

Камыл ерткан канлы куллар белән
Арыш ура иеләп әниләр.
Кайчан гына урып бетерерләр,
Кояш байганын да күрмиләр.

Кояш инде энә баеп бара,
Шәфәкъ кызыл - нәкъ кан шикелле.
Күктә бомба төяп шул якларга
Самолётлар китә үкереп.

Офыкларның теге якларында
Сугыш бара – безгә бик якын.
Бик куркыныч: офыкларны ярып,
Фашист килеп чыгар кебек,
Чәнчер кебек мине, әнине.

Офыкларның теге якларында
Минем әти йөри сугышта.
Хат язарга аның вакыты юк,
Ут яудыра әти фашистка.

Ә әниләр һаман урак ура,
Бармаклары тоташ кан гына.
Кояш баткан инде, чыклар төшкән,
Төн пәрдәсә төшә тын гына.

Кинәт шунда хат ташучы килеп,
Әнине чакырып бирде бер язу.
Шуны укып, әни катып калды,
Аннан коелып төште камылга.

Шуннан хәлсез канлы кулы белән
Кочагына мине кысты да:
“Атаң хәбәрсез югалган бит,” – дип,

Сулкылдады тын күк астында.

Ә мин әле берни аңламадым.
Минем эти ничек югалсын!
Ул окопта гына утырадыр,
Күрми калганнардыр югартын.

Мин эние шулай юаттым.
Бик күп еллар үтте.
Мин көн саен,
Кояш баеганда кызарып,
Офыкларга карыйм.
Кичке шәфәкъләрдән
Берәр хәбәр көтәм зарыгып.

Шәфәкъләрдән эти кайтыр кебек,
Батырлык бит жирдә югалмый.
Батырларның рухы мәңге яши,
Яктырта ул безнең юлларны.

Эти – солдат һаман егермөчтә –
Сагынган ул мине ничаклы.
Тыелгысыз күрешү шатлыгыннан
Кысып-кысып мине кочаклый.

- Без үлмибез, улым, без яшибез,
Һәр гасырдан яшәү даулыйбыз.
Без КамАЗлар булып юл йөрибез,
Без башаклар булып шаулыйбыз.

Безнең батырлыкны дөнья белә,
Йолдызлардан килгән нурлардай
Буыннардан буыннарга таба
Килеп торыр бездән хәбәрләр.

Гомеремнең ерак таңнарыннан
Биш яшьлегем һаман хәтердә.
Югалган бер табылыр дигән өмет
Үзем белән бара кабергә.

2006

Алтмыш биш ел

Бүген олуг жиңү бәйрәмендә
Миңа кемгә нәрсә дияргә?
Бәлки, ветераннар каршысында
Сүзсез генә башым ияргә?

Бу бэйрэмдэ мөнбэр сүз әйтергә
 Бәлки, фәкәть алар хаклыдыр.
 Алтмыш биш ел буена Жиңү
 Алар исеме белән балкыйдыр.

Юк, мин түгел, мөнбәр сүзне әйтсен
 Сугыш елын кичкән хатын-кыз.
 Без аларны күлэгәдә калдырып,
 Йөртмибезме икән лаексыз?

Бу бэйрәм, юк, сүзгә мохтаж түгел,
 Жиңү өчен кирәк эш кенә.
 Ә без менә сугыш вакытында
 Булган әле бик-бик кечкенә.

Безнең балачакны сугыш өткән
 Өчтә, дүрттә, биштә, алтыда.
 Этиләрне безнең сугыш йоткан
 Без күрмәгән офык артында.

Сугыш безгә шундый якын булган,
 Бу бабайлар әгәр шул чакта
 Басмаганнар булса утка карап,
 Без буласы идек туфракта.

Сугыш безгә килеп житми калды
 Алар күкрәгенә терәлеп.
 Без сугыштан исән-имин калдык
 Нәкъ кылганнар кебек тибрәлеп.

Без жиңүне яланаяк килеш
 Каршыладык көлеп яшь аша.
 Шул чактагы сәер кичерешләр
 Бөгенгегә килеп тоташа.

Алтмыш биш ел буе бертоташтан
 Шушы жиңү белән яшәдек.
 Шушы жиңү белән горурландык,
 Ил күгендә күкрәп яшьнәдек.

Шушы жиңү белән рухланышып,
 Жигелеп тарттык туган ил йөген,
 Жиңү белән бергә без картайдык.
 Ап-ак чәчле бабай без бүген.

Син исәнме, сугыш елларында
Бездә торган Мәскәү малае?
Кичер безне: үрти идек сине
Рус малае дип – тәре калае.

Без белмәгән, жаным, балачакта
Синең ничек мескен икәнең.
Күз алдында әти-әниңне
Ничек фашист үтереп киткәнен.

Исән булсаң, искә аласыңдыр,
Урамнарын Мулла Иленең.
Бәлки, беркөн килеп тә чыгарсың
Канатында Жиңү жиленең.

Бүген олуг жиңү бәйрәмендә
Миңа кемгә нәрсә дияргә?
Яшь балалар, заман сезгә кала –
Киләчәктә балкыр гөлләргә.

Бу көн сезгә, беләм, кызык түгел,
Ил тарихын ләкин ятлагыз.
Кабатланмас өчен яңа сугыш
Жиңү рухын сез дә саклагыз.
2010

Алма

Кеше дөньядан китә. Ул исәннәрнең хәтерендә яшәвен дәвам итә.

Кырык бернең сентябре иде. Сугышка, сугыш китергән иксез-чиксез кайгыга үч иткәндәй, кояш безнең класска кергән дә бөтен бүлмәне якты нур белән тутырган.

Хәзер рәсем дәресе. Укытучы абый класска гадәттәгечә зур портфелен тотып керде. Йөзе болай кырыс күренсә дә, аңардан яшерен шәфкать, мөлаемлылык, мәрхәмәт бөркеп тора иде. Абыебыз сүзне табышмактан башлады:

- Алсу битле кыз үсте, туп итеп куактан сикереп төште.

Жавап эзләп шактый баш ваттык. Ниһаять, таптык. Кара соң ничек белми торганбыз, алма булмый ни булсын. Әлбәттә, алма. Табышмагы гажәп матур, алманың үзе кебек матур: ”Алсу битле кыз үсте, туп итеп куактан сикереп төште”. Бу - өлгереп житкән алма була инде.

Аннары укытучыбыз мәзәк кенә сорап куйды:

- Сез алманы беләсезме?

- Беләбез! – дидек без хор белән, уйлап-нитеп тормый гына.

Укытучы зур портфеленнән дәү бер алма чыгарды.

- Менә минем кулымда алма. Яңа гына өзелгән иде ул.

Абый аны гомердә күрмәгән, дөньяда юк нәрсә шикелле өч бармагы белән бик сакланып кына тоткан иде.

- Салкынча. Салмак. Күрәсезме, тонык кына күгелжем кунык белән капланган.

Ул, кесәсеннән дүрткә бөкләнгән яшел читле ап-ак куляулык чыгарып, алманы ипләп кенә сөртеп алды.

- Менә хәзер ялтырый башлады.

Аннары алманы иркәләгән кебек кадерләп кенә учына кысты. Тып-тын калган класста алманың кар кебек шыгырдаганы ишетелде.

- Сизәсезме, балалар, хуш ис, көзгә сафлык тулы хуш ис бөрки.

Әллә ничек кенә булып китте миңа. Купшы алмагачлар янында йөргәнем булса да, алманың мондый хуш исен беренче мәртәбә тойган шикелле булдым. Бер алманың исе бөтен классны тутырды. “Көзгә сафлык тулы хуш ис”.

- Тешлэгәндә тыгыз тәне кырт кына шырт итә, тәмле су чатнап чыга, - диде абый, ак тешләрен жемелдәтеп.

Без ирексездән елмайдык.

Алманың бер ягы аз гына батынky иде. Абыйның да, алсу йөзе елмайганда, шул алмадай түгәрәкләнеп, батынкыланып китә, бик сөйкемле күлэгәле чокырчык барлыкка килә иде.

Алмада бөрчек-бөрчек таплар – тимгелләр бар. Абыйның да алсу йөзендә шулар шикелле матур гына кара тутлар бар иде.

Абый алманы ясатырга ашыкмады:

- Һәр кешенең, һәр алманың үз тормышы бар. Бер ише алма жәй буге авырып үткәрә, аны корт ашый, кош тешли, малайлар таш атып яньчи, шуңа күрә ул, көз көнендә үзенең гариплегеннән оягландай, яфраклар эчендә яшеренеп тора. Шуның күршесе исә алсуланып тулып пешкән. Матурлыгы белән горурланып, ап-ачыкта тора. Икенче бер тулып пешкәнә тыйнак, яфраклар арасыннан тын гына, оялып кына карап тора. Бар шундые да: үзе яшел, үзе әче, ә үзен кагып та төшереп булмый, селкегәндә ботагын да үзе белән аерып төшә.

Киләсе дәрәскә без төрле-төрле алмалар ясалган альбомнарыбызны алып килдек. Һәркемнең үз алмасы бар иде. Минем алма «утлырак» булып чыккан иде: күбрәк куге кызыл төскә буган икәнмен.

Мин мәктәптән кайткан төшкә этиемнән үле хәбәр килде. Мин кайгыдан нәрсә эшләргә белми ачыргаланып еладым. Кайгы сөрәме эчендә, нәрсәдән юаныч табарга белмичә, шул алманы ясадым. Күз яшьләрем, альбомга тамып, бугуны куерттылар. Куге кызыл төс борчылу төсе икән. Аннары ялкынлы, ярсулы кешеләр куге кызыл төсне яраталар икән. Мин боларны соңрак аңладым.

Сентябрь ахырында абый, үзе теләп, сугышка китте. Мәктәптә ул ясаган рәсемнәр күргәзмәсе әле хәзер дә саклана. Алар барысы өч кенә рәсем. Чөнki абыйның гомере бик иртә - шау чәчәкле чагында сугыш кырында өзелеп калган.

Кеше дөньядан китә. Аннары ул яшәвен исәннәр күңелендә дөвам итә. Укытучы абыем минем хәтеремдә матурлык сурәте, нәфислек чагылышы булып яши, күңелемә хуш ис тулы мәңгелек көзгә сафлык бөркеп тора.

Бу кырлар, үзәннәрдә минем...

Бу кырларда, бу үзәннәрдә минем

Сукмакларым иртә салынган.

С.Хәким.

Безнең авыл тирәсендә дә тарихи һәм истәлекле урыннар байтак ул. Шуларның икесе турында хәзер сезгә дә сөйләп үтәргә теләм. Беренчесе—Кыр коесы. Безнең авылның көньяк кырлары диңгез кебек әллә кайрага кадәр жәйрәп ята. Тип-тигез, ни бер ерым, ни бер калкулык, ни бер куаклык юк. Бу кырларда ни чәчсәң дә каерылып үсә. Менә шул кырлар уртасында урнашкан ул безнең Кыр коесы. Әйләнәсе илле адымнар булган бу галәмәт зур чокыр шундый тирән, беренче кат күргән кеше шүрләп, куркып карап тора. Бу әкияти зур "казанның яртысында су жәй уртасында да мөлдәрәп тора. Суга төшәр өчен, баскычлар да бар. Бу Кыр коесын моннан өч йөз ел элек казыганнар, диләр. Урак өстендә авылга кайтып тормаганнар: шул судан чәй кайнатканнар, ашарга пешергәннәр, юынганны, атларын эчергәннәр; әйләнәдәге чирәмлектә ятып ял иткәннәр, чатырлар корганны. Әйе, минем бик ерактагы бабамны да хәтерли бу кое. Әле хәзер дә ул бик яхшы сакланган. Без, 41нче ел балалары, аның тирәсеннән, "уфалла" (арба) белән барып, үлән жыя идек, арыгач, аның төбенә төшөп, кәпәчкә чумырып алып, салкын суын эчә идек. Бу кое белән бәйләнешле истәлекләрем күп минем.

1946 елның июль ахыры иде. Илдә коточкыч ачлык. Без дә кычыткан ашыйбыз, эни Кәвәлдән "трахмал" (крахмал) ташып тора. Ул колхозда Торна сазында торф чыгаручы булып эшли. Беркөнне әби мине әнигә ашарга илтергә жибәрде. Кайтканда, юлым арыш кырына барып керде. Арыш өлгөргән! Шундый тәмле башак исе борынны кытыклай. Учка алып уа-уа туйганчы ашадым. Аннаны чалбарымның ике кесәсен дә тутырдым. Кинәт юлда тарантас күренде. Мин юлдан бар көчемә кирегә йөгәрдем. Ат та минем арттан чаба. Әле уңга, әле сулга буйлайым. Ат дугасы күмелерлек куе арышлар эченә кереп киттем. Әллә ничә кат сөрлегеп егылдым, һәм... Кыр коесына килеп чыктым. Тиз генә аска тәгәрәдем дә су читендәге таллыкка постым. Йөрәк сикереп чыгарлык булып дөп-дөп тибә. Килүче булмады. Кичкә таба кайтырга чыктым. Ләкин авылга житәрәк, мине тарантас каптырды. Ике кеше, урталарына утыртып, миннән "допрос" алдылар. Колхоз келәтенә кереп, бер хатынның яулыгына ике кесәмне дә бушаттырып үлчәделәр: 200 грамм килде. Мин елый-елый шешенеп беттем. Мине өйгә алып кайттылар. Эни әле эштә иде. Өйдә әби генә. Әби мине коткарды, ул тегеләргә хак сүзгә күзләренә бәрәп әйтте:

- Сабый бала белән шулай йөргән өчен, Ходай тотар үзегезне! Өч улым сугышта үлдә минем. Өйдә, хөкем итегез. Минем яклаучы беркемем дә юк.

Алар киттеләр. Миңа бик кыен иде. Житмәсә, шул ике кешенең берсе — мәктәп директоры икән. Беренче сентябрь иртәсендә мин беренче класска укырга шул-кадәр куркып бардым. Бәхеткә каршы, минем караклык турында беркем дә бернәрсә дә әйтмәде.

Хәзер инде алда телгә алынган Торна сазы турында. Әнигә ияреп, мин анда бик кечкенәдән үк барып йөри башладым. Озынлыгы бер чакрымга сузылган, киңлеге 200 метрдан артык булган бу зур сазлык киртләнеләп әллә кая аска - түбәнгә төшөп китә. Әнә шул жәһәннәм чокырында иллеләп хатын-кыз иртәдән кичкә кадәр каторга хезмәтендә газап чигә. Бер тиенсезгә, ягъни "труддин"га (хезмәт көненә).

Лычкылдап торган торфны, көрәккә аяклары белән басып, зур дүртпочмаклык итеп кисәләр, бер катлы чеп-чи кәсне носилкага күтәрәп салып, такталар өстенә саркытырга китереп салалар. Саркыганның тачкаларга салып югарыга — сазның ике ягындагы үрләргә этеп менгезәләр. Аннары кибәр өчен пирамидалар итеп өяләр. Жәй буена йөзләп пирамида тезеләп китә. Хатын-кызлар авыр хезмәтләрен мәзәк белән җиңеләйтергә тырышалар иде. Ялга туктагач, миннән шигырь сөйләтәләр һәм тып-тын калып тыңлыйлар. Мин: "Коммунизм. Әхмәт Исхак сүзләре" дим дә сөйләп китәм:

Без җитәрбез шундый елларга,

Ерак түгел инде моңарга,

Кешелекнең бәхете кояшы -

Коммунизм - жәеп колачын

Нурын сибәр бөтен дөньяга.

Фатыйма апа бик җитди генә әйтә шунда:

- Хатыннар, әнә теге тау башына менеп карагыз әле: ул коммунизм килеп җитмиме икән.

Зәйнәп апа да оста:

-Кайсы яктан килә икән ул?

Бу Торна сазы үзәндә әллә нинди серләр яшергән. Калын торф катламы эченнән әледән-әле юан-юан имәннәр килеп чыга. Шул имәннәр янында туңмай салынган кувшиннар да табыла. Шунысы гажәп: май бер дә бозылмаган. Торфка күмеләп ятканга күрә. Хатыннарының бригадиры Сафиулла абый сөйли торган иде: борынгы заманнарда безнең авылның бөтен ягында имән урманы үскән. Петр патша заманында аларны кискәннәр, атлар белән тарттырып, Зөягә ташыганнар, Зөядән Иделгә агызганнар. Аннары алардан Казан янында кораблар ясаганнар. Теге майлар урман кисүчеләрдән калган икән, имәннәр шул заманнарда бу сазлыкка төшәп күмеләп калганнар.

1954нче елда Торна сазында торф белән эшли торган электр станциясе корылды. Ләкин аңа озак эшләргә насыйп булмады: 1957нче елның азында Куйбышев ГЭСы сафка басты һәм безнекенә кирәге калмады. Торф чыгару да бетте, колхозлар торфны ашлама урынына кырларга ташыдылар, бик тирәнәйде Торна сазы. Торна сазының суы бер ягыннан ерылган канау буенча Зөягә таба ага торган иде. Аннары ул канауны буып куйдылар да Торна сазын мөлдәрәмә күл иттеләр. Шул күлгә юан-юан торбалар куеп, иксез-чиксез кырларны сугардылар. Электр станциясе биналары да эрәмгә китмәде: нәкъ саз янындагы үрдә бетмәс-төкәнмәс кызыл балчык катламы ята икән — кирпеч заводы ачып җибәрделәр. Мелиорация чоры тәмамлангач, күлдә балык үрчетә башладылар.

Торна сазы белән бәйләнешле истәлекләрем күп минем. Берсен сөйләп тә бирим.

Дүртенче сыйныфта укыганда (1950нче елда), класс җитәкчесе Фәимә апа «Торф барлыкка килү» дигән темага табигатьтән ачык дәрес үткәрде. Минем бөтен гомерем ачык дәресләр күрәп узды, үзем дә бик күп күрсәттем. Ләкин менә бу ачык дәресне мәңгә онытасым юк. Ул дәрескә без әллә ничә атна эзерләндек. Апабыз Торна сазына экскурсиягә дә алып барды. Экскурсиядә күргәннәргә ачык дәрестә Тәлгатькә сөйләргә кушты. Без Тәлгать белән икебез дә бер партада

утырабыз. Аның этисе дә, минем эти дә сугышта һәлак булган. Икебезнең дә әниләр Торна сазында эшли. Менә килеп тә житте ул ачык дәрес көне. Тәлгатьне әнисе ачык ачык дәрескә әзерләп жиһарган: атасы күлмәген кечерәйтеп тегеп биргән, кайчы белән чәчен дә кыркыган. Менә шул чәчтән китте барысы да: малайлар көлөргә тотынды аның чәченнән: "Кыркыган сарык башы" дип, күзен ачырмыйлар. Тәлгать бүреген киеп куйды, аннары, бөтенләй басып, колакчаларын да бәйләде. Апабыз күпме генә ялынса да, башыннан салмады. Мин шунда әйттем апага: "Апа, хәзер безгә кайтып, чәчен матурлатып алабыз, бездә этиниң безопасны бар". Өйдә әни дә, әби дә юк иде. Әйбәтлөп сабын күбеге ышкыдым да тотындым Тәлгатьнең башын кырырга. Ләкин әтидән калган лезвие бик искергән иде шул, алак-йолак итеп кенә ала. Житмәсә, тегеннән дә, моннан да канап-канап чыга. Мескен Тәлгать елап-елап та жиһарә. Шулай да башны кырып бетердем, ләкин кеше карарлык кына булмады. Без барып керүгә, биш минуттан ачык дәрес башланып та китте. Без, 35 укучы, аягурә басып, 35 укытучыны каршыладык. Ләкин утырырга кушучы булмады, гел баскан хәлдә торабыз. Тәлгать бүреген басып кигән килеш тора иде (әтисе бүреге булганга, кашына ук төшкән). Апабыз аңа, ягымлы гына итеп: "Тәлгать, акыллымы, сал бүрегеңне", - дисә дә, дустым тыңламады. Шуннан соң директор эшкә тотынды. Ул, гаять зур корсагын Тәлгать партасына терәп, котчыкмалы катгый итеп үкереп жиһарде:

- Сал, диләр сиңа карга оясын, дуңгыз.
Тәлгать башын бөктә, ләкин салмады. Директор бүрегенә үрелүгә, ике кулы белән колакчаларын тотып өлгерде.
- Әле син шулаймы?! Хәзер мин сине...
Тәлгать, кинәт кенә директордан ычкынып, класс алдына ыргылды, аннары күз ияремәс тизлек белән ишеккә томырылды.
- Тотыгыз, Сабитов! – дип боерды директор фронтовик укытучыга.
Без мәктәп яныннан карап тордык: Сабитов абый кырга таба йөгереп киткән Тәлгать артыннан озак чабып барды, ләкин тота алмыйча кире килде.

Ачык дәрес Тәлгатьтән башка гына үттә. Торна сазына ясаган экскурсия турында Тәлгать урынына миңа сөйләргә туры килде. Апабыз алга "торф язалу" дигән рәсем-схема элөп куйган иде. Ул аны бик матур итеп үзе ясаган иде. Менә шул күрсәтмәлек әле дә минем күз алдымда тора. Дәресләр беткәч, мин Тәлгатьләргә киттем. Тәлгать өенә кайтмаган. Өйгә класс житәкчебез дә килгән. Әнисе дә, апабыз да кара кайгыга батып утыралар иде.

Мин тизрәк Тәлгатьне эзләргә киттем. Туп-туры Кыр коесына бардым. Әлбәттә, мин Тәлгатьне шунда таптым, кеше килгәнлекне ишетеп, ул да минем шикелле шул ук таллыкка поскан иде.

Без исән-сау кайтып кергәч, әнисе дә, апабыз да бик сөенделәр, мин гаепне үз өстемә алдым, гафу үтендем.

Иенче көнне Тәлгатьне мәктәпкә "конвой" белән алып килделәр.

2006

Мин әтиемне күреп хәтерләмим: мин туып тугыз ай үткәч тә, ул 1939нчы елның июлендә армиягә алынган. Менә рәсеме: 12нче октябрь, 1939нчы ел. Чиләбе шәһәре. Әти озынча шинель кигән, билен каеш белән кысып буган. Башында хәрби фуражка. Прохоров дигән рус егете белән басып төшкәннәр.

Тагын бер рәсем: 25нче июнь, 1940нчы ел. Чиләбе шәһәре. Әти ялгызы гына утырып төшкән. Сержант.

Менә монысын Белоруссиягә күчерелгәч төшеп жибәргән: 10нчы март, 1941нче ел. “Истәлек өчен туган илгә Белоруссиядән жибәрәм. Дүртебез дә командирлар булып эшлибез, 1) уңда басып тора Тәтеш районы егете Закиров Исмәгыйль, 2) Оленов – рус егете, 3) сулда аста утыра Алабуга районы егете укытучы Сәлимжанов Габдулла. Сагынганда алып карарсыз. Арада мине аеруча матур төшкән дип әйтәләр.” әти гимнастёркадан, каешында йолдыз, иңбашы аркылы кыр сумкасы ремене. Якасында лейтенант билгеләре. Взвод командиры, Гродно шәһәрендә.

Менә әтинең соңгы рәсеме: 6нчы апрель, 1941нче ел. Әти үзе генә басып төшкән. Күкрәгендә кызыл йолдызлы значоклар.

Бусы соңгы хаты. “...Безнең чстыны Гродно шәһәрәннән Польша чигенә күчерделәр. Үзегез беләсез, Польша фашистлар кулында. Бу – күнелдә житди борчылу тудыра. Чикнең теге ягында барысы да күренеп тора. Көзләр житкәч, кайтам инде... Взвод командиры булып хезмәт итәм... Равилне бик сагындым. 20нче июнь, 1941нче ел”. Шул көннән бирле – билгесезлек, шул көннән бирле – гомерлек көтү, гомерлек юксыну, гомерлек күрешергә өмет, берәр хәбәр белергә теләү.

Әтинең бертуган абыйсы Жамалетдин Сәйфетдинов – катлаулы язмышлар кешесе. 1930нчы елда 18 яшендә авыл советы рәисе, колхозлаштыру елларының барлык авырлыкларын күкрәгә белән алдан ерып бара. Бер генә хужалыкны да Себергә жибәрмәгән өчен, үзе утырып чыга. Авылда атаклы жырчы була. 1934нче елда Кара дингез флотында су асты көймәсендә хезмәт итә. Армиядән кайткач, Казан университетында укый һәм Тәтеш районына судья итеп жибәрелә. Сугыш елларында үзе теләп фронтка китә. Капитан, рота командиры була. Менә аның 1944нче елның 3нче гыйнварында фронттан язган хаты. “...Энем Гарәфетдинне озак эзләттердем. Бернинди хәбәр таба алмадым. Әгәр мин дә һәлак булсам, безнең нәсел һәм нигез иясе булып Равил кала. Аны лаеклы итеп тәрбияләргә тырышыгыз...” Жамалетдин абыйның соңгы хаты. Хат-открытка. Тышкы ягында кара фашистка штык кадаган кызыл сугышчы рәсеме. Хат кыска, һәр хәреф газап белән теркәлгән: “...Носилкада яткан килеш язам. Күкрәгем авыр яраланды. Авыр, авыр, авыр. Хуш булыгыз. 1944нче ел, 3нче сентябрь”.

Менә бусы – коточкыч документ - әбиемә килгән хәбәр(извещение): “Сезнең улыгыз рота командиры Сәйфетдинов Жамалетдин Сәйфетдинович Ватан өчен сугышта батырлык һәм ирлек күрсәтеп, хәрби антына турылыклы булып, 1944нче елның 3нче сентябрдә авыр яраланды һәм үлдә. Псков өлкәсе, Кунин районы, Пески авылы зиратында күмелде.”.

Безнең гаилә альбомында тагын бер матур егет рәсеме бар: ул – Жамалетдин белән Гарәфетдиннең өлкән бертуган абыйлары – Хәйретдин

Сәйфетдинов. 1898нче елда туган. 1916нчы елда герман сугышына алынган. Фронттан хатларын шигырь белән язган:

Германия атлары,
 Маңгаенда чуклары.
 Сагынганда килеп торсын
 Безгә сәлам хатлары.
 Ниләр күрми баш монда,
 Атлар үлә ташкында.
 Яшь гомерләр зая үтә
 Карпат тавы астында.

Хәйретдин абый, герман фронтыннан әйләнеп кайткач, 1918нче елның жәендә Казанга аклар һөжүме вакытында тагын фронтка – кызыллар гаскәренә алына. Зөя каласында каты бәрелешләр вакытында һәлак була һәм авылыбыз зиратына алып кайтып күмелә.

Бер улын гражданнар сугышында, икесен Бөек Ватан сугышында югалткан сөекеле әбием туксан яшенә чаклы алар өчен кайнар яшь түктә, әтине көн саен кайта-кайта дип көтә-көтә, гомерлек ышанычын мәңгелеккә үзе белән бергә каберенә алып китте.

Минем әни, авылдагы барлык хатын-кызлар кебек үк, бер караңгыдан икенче караңгыга кадәр колхозда эшләде, мин, дәһшәтле еллардагы 3-6 яшьлек малай, ул чакларда әнине өйдә сирәк күрә идем. Әни әтинең кайчан да бер кайтырына ышана иде. Бик яшьләй чәчләренә чал инде. Үзе дә, сугышта һәлак булган солдат кебек, һич көтмәгәндә, майның бик матур көләч көнендә йорт алдындагы чирәмлектә казлар караганда, кинәт йөрәген тотып, минутлар эчендә бу дөньядан китеп барды.

Бәйрәмнәрнең иллесе дә истә,
 Иллесе дә яна бәгырьдә.
 Мәңгелек ут урамнарда түгел,
 Бәгырьләрдә яна, бәгырьдә.
 Бу сагышны һаман жиңеп булмый,
 Үзем белән бара кабергә.
 Бик еш кайтып киләм кырык бишкә:
 Клуб яны, майның тугызы.
 Мин бер алты яшьлек кара малай
 Тыңлап торам колак торгызып.
 Жиңдек! – диләр, ура кычкыралар.
 Кемдер мине чөя һавага,
 Жиргә төшкәч, һавадагы шатлык
 Кара сагыш булды яңадан.
 Сугышларның кара сагышыннан
 Телгәләнгән минем йөрәгем.
 Ул әтине миңа күрсәтмәде
 Һәм әнинең йотты терәген.
 Әтиләрне саклап йөрәкләрдә,
 Мәңге сагынып, мәңге юксынып,

Без, малайлар, бик тиз ирләр булдык,
 Кечкенәдән зурлар күк янып.
 Без, малайлар, һич тә зарланмадык
 Икмәк-бәрәңгесез калганда,
 Үгез жигеп жирне сукаладык
 Унөч яшьтән кырда сабанда.
 Авыр булды, ләкин кайгыларны
 Йөрәкләргә яшереп елмайдык.
 Чәчләр юкка иртә агармады,
 Юкка иртә олыгаймадык.
 Йөрәкләрне меңгә телгәләде,
 Бигрәк авыр килде замана.
 Без, малайлар, бәгырендә менә
 Ярты гасыр сәер ут яна.
 Яна, дөрли, әрни, өзгәләнә,
 Күмер кебек көйри бу йөрәк.
 Һәйкәлләргә карап кына тынмый,
 Торган саен яна көчләрәк.

Сугыш китергән мәхрүмлекләр ягыннан без хатыным белән икебез дә пар килгәнбез: аның да әтисе 1942нче елның 9нчы декабрендә Сталинградта һәлак булган. Безнең өч улыбыз, өч оныгыбыз бар. Алар үзләренең бабаларын яхшы белергә тиеш. Тамырлар нык булсын. Жинүнәң 50 еллыгын зурлап үткәрүнең асыл мәгънәсе дә шунда. Безнең авыл уртасында һәйкәл бар. Анда яу кырыннан кайтмый калган 286 авылдашыбызның исемнәре чокып язылган.

Сез, Гитлерны жирдән дөмектергән
 Батыр солдатларның оныклары,
 Әй карагыз, ничек нурлы балкый
 Ямьле Татарстан офыклары!
 Бик еракта калган зур Жинүнәң
 Яшәгез сез белеп кадерләрен.
 Онытмагыз, бөтен Европада
 Сезнең бабаларның каберләре.
 Каберләрсез Жинү була алмый,
 Сез бит – шул Жинүнәң чәчәкләре.
 Сезнең күкрәкләрдә дөрләп типсен
 Жәлил, Газинурлар йөрәкләре.
 Фашист юк итәргә булган жирдән
 Арысландай безнең татарларны.
 Ә татарлар, яуда ирек даулап,
 Баскыннарны ничек ботарлады.
 Жинү үлми, бара гасырларга,
 Хак эшебез тантанасы булып.
 Фашизм баш калкытмасмы тагын?
 Сез яшәгез шуннан сабак алып.
 Сез, Гитлерны жирдән дөмектергән

Батыр солдатларның оныклары,
 Нык саклагыз туган жиребезне
 Балкып торсын тыныч офыклары.
 1995

“АКСАКАЛ ЯЗМАЛАРЫ” нан

Дүрт Сәйфетдин

(Бөек жиңүнең 65 еллыгы белән)

Минем йорттан яуга киткәннәрнең
 Исемнәре кайткан – өч Сәйфетдин.
 Каберләре – ерак Европада,
 Дүртенчесе исән: менә ул мин.

Бу бәйрәмдә хакым бик зур минем,
 Өч Сәйфетдин үлгән Ватан өчен.
 Мин аларга лаек яшәдемме –
 Шушы жиргә биреп барлык көчем.

Явызлыкка каршы кылыч бул син,
 Усаллыкны әйдә гел өркет син.
 Бөек Жиңү булып балкый бүген
 Дүрт Сәйфетдин бүген, дүрт Сәйфетдин.
 2010

Тупыллар

Сугышлардан исән кайткан ирләр
 Дин ирегән күрдә картайгач:
 Мәчет манарасын күтәргән көн
 Утыртты һәрберсе бер агач.

Агачлары гади генә түгел,
 Бер хикмәтен уйлап тапканнар,
 Шәһит киткәннәрнең каны тамган
 Волгоградтан алып кайтканнар.

Һәр жомгага каршы ала-ала
 Зифа булып үсте тупыллар,
 Берәм-берәм соңгы юлларына
 Озатып калды алар сулкылдап.

Фанилыкта бүген берсе дә юк,
 Тупыллары мәчет тирәләп
 Басып тора горур сакчылардай,
 Исәннәрнең күзен иркәләп.

Кипарислар кебек күккә үрелеп,
 Манарадан ашып киткәннәр.

Азан тавышларын тыңлай-тыңлай,
Зекер әйтә-әйтә үскәннәр.

Бирешмичә заман жилләренә
Гасыр ярым торган мәчеткә
Мәрхүмнәрнең оныклары килә –
Жан сөенә мондый бәхеткә.

Тупылларга куәт, рәхәт бирә
Оныкларның жылы карашы.
Дин иреге тәмен белгәннәрне
Хәвефләрдән Ходай сакласын.

3.10.2011.

Албаба

Авылыбызга сәлам биреп китә
Албабадан узган поездлар.
Шулар тавышын тыңлап үтте гомрем,
Шул турыда әйтер сүзем бар.

...Сабый чагым. Жирдә сугыш бара.
Фашист килеп житкән Иделгә.
Кара төндә өйдә ялгыз кунам,
Чикерткә шом сала күңелгә.

Ут кабызу катгый тыелган чак:
Кара төндә авыл өстеннән
Очып үткән фашист очкычлары
Бернәрсә дә күрми үтсеннәр.

Кыл өстендә тора безнең язмыш,
Жимерелми тора чак кына.
Бездән ерак түгел Идел күперен
Шартлатырга дошман ашкына.

Төнне яра уяу зениткалар,
Төшми кала немец бомбасы,
Мин барсын да белеп, тоеп торам,
Мин бит чөнки солдат баласы.

Кыл өстендә тора безнең язмыш,
Сталинград тора чак кына.
Төн караңгы. Кырдан өннәр килә,
Ялгыз күңлем шунда талпына.
Анда
Идел күпереннән Сталинградка

Бара торган юлны салалар.
 Эби, эни шунда эшли минем,
 Шунда эшли бик күп аналар.

Мин өйрәндем төннән курыкмаска,
 Булсын гына тизрәк тимер юл.
 Идел буен саклап калу өчен
 Бик ашыгыч безгә кирәк ул.

Ул көн килде: яңа тимер юлдан
 Эшелоннар шаулап чаптылар.
 Озатып калдым кулны болгый-болгый,
 Күзләремнән яшьләр актылар.

Эшелоннар чапты хәтәр якка —
 Эти сугышып йөргән фронтка.
 Сөөнгәндер эти жиңәбез дип,
 Тик килмәде аннан бер хат та.

Корал төяп чапкан поездларның
 Тыкылдавы калды йөрәктә.
 Эни, әбиләрнең яшрен генә
 Сулкылдавы тора күкрәктә.

Жиңү килде.
 Без, зарыккан солдат балалары,
 Этиләрне каршы алырга
 Томырылдык дөһррәү Албабага...
 Балкып кайтты күпләр авылга.

Ә мин күпме барып, бер поезд да
 Этиемне алып кайтмады.
 Ул хәбәрсез яуда югалганга,
 Күңел һаман өмет саклады.

Караңгы төн. Йоклый алмый ятам.
 Өй түремдә тагын чикерткә,
 Ерак балачактан килгән дә ул
 Таныш жырын миңа сиптертә.

Аңа кушыла поезд тавышлары,
 Бөтен гомрем уза хәтердән.
 Шул поездлар белән Албабага
 Эти кайтыр кебек хәзер дә.

30.10.2011.

Якты өмет

Рәсәй ул – милләтем Ватаны,
Кайда да нур чәчте татарым.
Кушлавич, Мостафа, Сыркыды
Шагыйрьләр үстереп балкыды.

Бәлки, ул авыллар югалыр –
Алардан жыр калыр, моң калыр,
Хәтердә торыр гел зур сафта
Кушлавич, Сыркыды, Мостафа.

Яшәрләр Рәсәйдә чын ирләр –
Тукайлар, Такташлар, Жәлилләр,
Яшьнәрләр ил күген балкытып,
Халкымның бәгырен яктыртып.

Рәсәйдә көн саен таң атар,
Һәр таңда елмаер татарлар;
Туарлар ишәеп өр-яңа
Тукайлар, Жәлилләр, Такташлар.

Томаннар таралыр, югалыр,
Замана гел булмас алдавыч.
Үстерер өр-яңа улларын
Мостафа, Сыркыды, Кушлавич.

2012

Үткәнем һәм бүгәнем

И мәктәбем, безнең балачакны
Житәкләдең хәтәр елларда,
Сугыш чорын кичкән малайларны
Син чыгардың олы юлларга.

Ә мин, сине артык яратканга,
Чит жирләргә китеп тормадым,
Бөтенләйгә калдым кочагыңда,
Ә син бер дә каршы булмадың.

Уйлаганмын ничек беркатлы мин:
Бик тиз үрелеп күккә, йолдызга,
Үземдәге телгә мәхәббәтне
Күчерергә малай һәм кызга,

Шигырь белән барысын сихерләргә,
Күңелләргә бик тиз керергә,
Тукай, Пушкин, Хафиз, Шиллерлардан

Сихри такыялар үрергә.

Һәр класста утыз-кырык герой,
Утыз-кырык холык, чуарлык.
Шигырь белән генә алдырып булмый,
Педагоглык кирәк, чыдамлык.

Шул чыдамлык, сабырлыklar белән,
Йомшаклыгын яшереп күңелнең,
Тыштан каты булып, балаларга
Мин үземчә бирдем белемне.

Июль аендагы умартадай
Гөжләп торды минем һәр дәрәс.
Иншаларда бала күршесенә
Ярдәм итә алды рәхсәтсез.

Тикшергәчтен, дәфтәр булып калды
Канга баткан этәч шикелле.
Жәлләү хисен жуйган хирургтай
Мин рәхимсез куйдым “икеле”.

Шул малайлар хәзер, миңа очрап,
Мин оныткан бик күп нәрсәне,
Искә төшереп, жанны жылыталар,
Гомер узган тоташ әсәрле.

Очрыйлар да сөйләп жибәрәләр
Кайсы Тукай, кайсы Пушкинны,
Кайсы Шиллер, кайсы Ясәвине,
Күңелемне рәхәт хуш кылып.

Бер күңелдә бер таш ятмый миңа,
Булган, әлбәт, булган төрлесе.
Кемдер зур бер дастан итеп сөйли
Ялгыш кына алган “берле”сен.

Миңа шундый рәхәт: үткәннәрем
Нур коялар шаулап бүгенгә.
Күңел тулып ташый бәхет белән,
Рәнжү, ачу, шик юк беркемгә.

Кайсылары минем кебек итеп
Телләр укытып йөри мәктәптә.
Кемдер булган фәннәр кандидаты,

Барысы яхшы, барысы тәртиптә.

И мәктәбем, юлың шулай барсын,
Буын арты буын алмашсын.
Туган телен белеп бетермәгән
Бер татар да жирдә калмасын.

2012

Фронтвиклар

Белем бирде безгә фронтовиклар –
Утны-суны кичкән хәрбиләр.
Без алардан алдык тыштан кырыс,
Эчтән йомшак, жылы тәрбия.

Сталинград фронтында булган
Сәмигуллин абый – директор –
Һәр малайны итте математик,
Үзе булды безгә бер доктор.

Ул дарулар ясап бирә иде
Авырып киткән һәрбер малайга.
Дәресләрдә аның белән күпме
Без окопта яттык Мамайда.

Фронттагы кебек, чыбыклардан
Киртә корып мәктәп тирәли,
Әкияти гөлбакча ясады ул,
(Ах, шул чаклар жанны иркәли).

Ленинград фронтында булган
Безнең завуч Сибгать абыйга
Бөтен Татарстан килә иде
Тәжрибәсен алып калырга.

Шагыйрь, рәссам, жырчы һәм музыкант,
Макаренко кебек нык абый.
Төрле яклап безне кеше итте,
Кем булуга бер дә карамый.

Һәр адымны безнең белә иде,
Күрә иде безне үтәли.
Сугыш кырын тасвирлаган чакта
Була иде аңа әллә ни.

Берлингача житеп жиңеп кайткан
Сул яңагы жөйле яралы –

Ул Хәйретдин абый Пушкин белән
Әсир итте безнең жаннарны.

Рәхим абый – физо житәкчесе –
Одергача житкән офицер.
Чынлап чыныктырды безнең тәнне
Һәм жанга да итте зур тәәсир.

Укыттылар безне фронтовиклар –
Утны-суны кичкән хәрбиләр.
Без алардан алдык тыштан кырыс,
Эчтән йомшак, жылы тәрбия.

2012

Яшел Үзән – минем мәркәзем

I

Сиңа - сиксән, миңа житмеш биш яшь,
Икәү бергә кордаш булсак та,
Көче ташып торган егеттәй син,
Ә мин инде бабай – аксакал.

Син балкыйсың нурлы шәһәр булып,
Татарстан данын арттырып,
Шул горурлык, шушы сөенечтән
Чал картлыгым тора яктырып.

Гомерем буге авылымнан һаман
Алып килә сиңа поездлар.
Бу тимер юл миңа бик кадерле,
Шул турыда әйтер сүзем бар:

...Сабый чагым. Жирдә сугыш бара.
Фашист килә ыжгырып Иделгә.
Кара төндә өйдә ялгыз кунам,
Кара шомнар тулган күңелгә.

Кыр ягыннан ишетелеп тора
Даң-доң, даң-доң иткән тавышлар.
Анда шулай тимер юл төзиләр,
Килеп житмәсен дип сугышлар.

Әби, әни минем төн буена,
Ялгызымны өйдә калдырып,
Тачка белән шунда таш ташыйлар,
Фашистларга ләгънәт яудырып.

Дөм караңгы өйдә бер ялгызым,
 Дөм караңгы барлык урам да.
 Кабызырга утны һич ярамый,
 Маскировка кирәк булганга.

Әни әйтә: төнлә безнең өстән
 Фашист очкычлары үтә, ди,
 Идел күперен шартлатырга теләп,
 Безнең өстән шунда китә, ди.

Кабызырга утны һич ярамый,
 Дошман күзе күрә күрмәсен.
 Саташсын ул юлдан, шартлатырга
 Тиеш жиргә барып кермәсен.

Яшел Үзән! Мин соңыннан белдем:
 Шундый-шундый хәтәр төннәрдә
 Бер бомба да цельгә төшми калган
 Без бурычлы икән кемнәргә?

Урманьында синең яшеренгән
 Зениткалар утны төз аткан,
 Синең күктән фашист козгыннарын
 Гомерлектә куып озаткан.

Мин өйрәндем төннән курыкмаска,
 Булсын гына тизрәк тимер юл.
 Сталинградны саклап калу өчен
 Бик ашыгыч безгә кирәк ул.

Ул көн килде: яңа тимер юлдан
 Эшелоннар шаулап чаптылар.
 Кулны болгый-болгый озатып калдым,
 Күзләремнән яшьләр актылар.

Яшел Үзән!
 Синең снарядлар китте анда,
 Китте анда синең катерлар...
 Жинү килде! Шушы тимер юлдан
 Батырлары яуның кайттылар.

Әтиемне каршыларга чаптым
 Мин башкалар белән беррәттән.
 Ул кайтмады. Бары поездларның
 Тыкылдавы калды йөрәктә.

II

Тәүге тапкыр мин, поездга утырып,
Кырык бишенең жылы язында
Сиңа бардым әби белән бергә,
Кырлар чапты тәрәз каршыннан.

Мин Иделне күреп шаклар каттым,
Гигант күпер аша чыкканда,
Әби белән «Ләхәүлә»не әйттем,
Нинди могжизалар юк анда.

Үрләреңә мендек әби белән,
Чиләкләрне көчкә күтәреп,
Базарыңда саттык май, йомырка,
Бөтен көнне шунда үткәреп.

Әби миңа шунда алып бирде
Тәүге тапкыр ап-ак морожрый.
Сатучы кыз әйтте миңа карап:
«Какой чёрный, какой хороший!»

Без төн кунган йорт һаман исән.
Зәңгәр хатирәгә төренеп,
Милли редакция тәрәзеннән
Моңсу гына тора күренеп.

Истә: йорт каршында зур алачык,
Эче тулы кат-кат сәндәрә,
Ярты Мулла Иле шунда куна,
Хужа күңеле барсын сыйдыра.

Бу йортта мин хисапсыз күп булдым,
Малайлары белән бергәләп,
Күпме мажаралар кылып йөрдем,
Рус телен дә оттым иртәрәк.

«Париж Коммунасы» клубында
Кинофильм карап кичкырын,
Шәһәр чыгып, карурманга кереп,
Тарзан булып йөрдек кычкырып.

Урман артларында бертуктаусыз
Гөрселдәүләр торды яңгырап.
Бу – “Серго”ның сынаулары икән,
Халык тормый моңа аптырап.

«Родина»ның затлы сәхнәсеннән
Рәшит Ваһаповны тыңладык;
Аның кебек без дә, каш сикертеп,
Урманда ул булып жырладык.

Шул сарайның аулак бакчасында
Тынлы оркестрда Сәйдәшнән
Мәшһүр маршы безне әсир итте
Матурлыкка, алга ул дәште.

«Авангард»ка өстән качып кереп,
Сызгыра-сызгыра футбол карадык.
Камышлы күл төпләренә чумып,
Хәзинәлар эзләп каралдык.

Челләләрдә качыш уйнадык без,
Идел комнарына күмелеп,
Пароходның дулкын тауларына
Йомычкадай мендек үрелеп.

Чиратларда тордык икмәк өчен
Иң атаклы кибет «Шанхай»да,
Анда булган икмәк исеннән дә
Тәмле нәрсә юктыр беркайда.

Яшел Үзән!
Син бит безнең күпме малайларны
Кеше иттең, егет ясадың.
Ремеслоңның жылы кочагында,
Житмеш һөнәр биреп,
Киләчәккә якты юл салдың.

Тулай торак бирдең, тукландырдың,
Киендердең – барысы гел бушка.
Бушка китмәделәр болар бер дә,
Әзерләдең шулай тормышка.

III

Мәгарифнең биек үрләренә
Мин менәргә синдә өйрәндем,
Синдә таптым гүзәл кешеләрне,
Тойдым һәрчак жылы иңнәрен.

Сокландым мин Туктар шуклыгына
Һәм яраттым горур йөрүен,

Карамыйча байлык юклыгына
Бар каланы тутырып көлүен.

Сокландым мин Мәхмүт Хәсәновка,
Бар кешене үзенә каратып:
«Ә мин татар урта мәктәбен бит
Монда, Зелендулда, бетердем!» – дип
Мактануын ничек яраттым!

Чыгарса да том-том китапларын,
Нич кунмады аңа зураю,
Сабый бала кебек йөрдә һаман,
Ә гәүдәсе мисле зур аю.

Бер могжиза итеп сокландым мин:
Энгельстагы Фаил Шәфигуллин
Амбар хәтле такта чоланын
Шыплап тутырып куйды китап белән,
Сөенеп торды шуңа анасы.

Сокландым мин Азат Вергазовка,
Үзе – әдиң, үзе – педагог.
Пәйгамбәрдәй яши көнкүрештә,
Кая барса – шунда йөзе ак.

IV

Яшел Үзән!
Мәчетләрең гүзәл бер-берсеннән,
Нур сибәләр бөтен шәһәргә.
Зәңгәр күккә ашкан манаралар
Көч бирәләр жирдә яшәргә.

Мин шуларга карап сөенәм дә,
Жылы хисләр били күңелне.
Тоела миңа: гүя син яшь түгел,
Бик борыңгы шәһәр шикелле.

Киләсендер Болгар чорыннан ук,
Менә монда – Идел үрендә
Торасыңдыр гасырларны кочып,
Тарих миңа шулай күренә.

Мәңгелек жыр, милли “Карурман”да
Тугандыр, дим, синең урманда.
Син ясаган катерларда юкка
Без бармыйбыз бугай Болгарга.

Без, муллалар, барлык авыллардан
 Жыелганда синең мәчеткә
 Мин коенам әйтеп бетергесез
 Бар рәхәткә, ап-ак бәхәткә.

Тоела миңа: гүя мондый жыен
 Борынгыдан килә – Болгардан.
 Габделхәмит хәзрәт килгәндер ул
 Кол Галилә торган чорлардан.

Раббым Аллаһ! Безнең бу халәтне
 Мәхшәргәчә сакла шул килеш.
 Кабатланып килер буыннарда,
 Юк, булмасын артка чигенеш.

Район өчен үзәк булсаң да син,
 Минем өчен – мәркәз, башкала.
 Юкка гына өзгәләнми үзәк
 Кимсеткәндә сине башкалар.

Күпме шәһәрләргә күрмәдем мин,
 Күпме хәйран калып йөрмәдем,
 Тик алардан
 Шашкын сагыну белән
 Сиңа алып кайтты йөрәгем.

Поездлардан сиңа төшү белән,
 И бердәнбер газиз җиркәем,
 Өзелеп сагындым дип кочып ала
 Иделемнең йомшак җилкәе.

Таныш баскычлардан, саф-саф булып,
 Кешеләрең эшкә ашыга.
 Шулар мәнфәгатен кайгырт, бәгырем,
 Шуларны куй мөнбәр каршына.

 Сугыш чорын кичкән мин малайга
 Бәйрәм иде тик бер вакыйга:
 Ул – поездга утырып беренче кат
 Барган чагым Паратскига.

Бәйрәм хисе калды гомерлеккә,
 Мин бүген дә шулай ашкынып,
 Сиңа киләм, гүзәл Яшел Үзән,

Бар хыялны чынга ашырып.
2012

Жиңу бэйрәмендә

Мин житмеш ел чыктым бу бэйрәмгә,
Исэн булсам, тагын чыгармын.
Монда чыгып, күңелемне басам,
Чыгалмасам – ничек чыдармын.

Бу бэйрәмдә хакым зур минем дә,
Чиксез нәфрәт орып фашистка,
Сәйфетдиннең гаярь өч улы да
Батырларча үлгән сугышта.

Исемнәре монда – ташта тора
Өч йөз шәһит белән беррәттән.
Өч йөз ветеран килә иде монда –
Бөтенесе бүген зиратта.

Мин яшәдем, эти кебек күреп,
Башым иеп ветераннарغا.
Балаларын укытып, полк улыдай
Доклад сөйләп йөрдем аларга.

Сәйфетдиннең гайрь өч улының
Гүрләре юк безнең зиратта.
Бер тезләнеп алар яткан жиргә
Дога кылыр идем дә кана –
Каберләре бездән еракта.

Рухларына көн дә Коръән укыйм,
Шәһит киткәннәрнең жаннары
Яныбызга кайта жыйнаулашып,
Без күрмибез генә аларны.

Шәһит киткәннәргә киртәләр юк,
Шәһит китү – иман билгесе.
Ватаныңны сөю – иманыңның
Иң мөкатдәс рәүшан көзгесе.

Шушы жиңу соңгы жиңу булсын,
Сугыш башка мәңге булмасын.
Бу балалар үсеп йөзгә житсен,
Тыныч хезмәт илне нурласын.
4.05.2015

